

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 69)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 69)

rāsakrīḍāvarṇanam

keśapāśadhṛtapiñchikāvitati-
sañcalanmakarakuṇḍalaṃ
hārajālavanamālikālālita-
maṅgarāgaghanasaurabham |
pītaceladhṛtakāñcikañcita-
mudañcadaṃśumaṇinūpuraṃ
rāsakeliparibhūṣitaṃ tava hi
rūpamīśa kalayāmahe || 1 ||

tāvadeva kṛtamaṇḍane kalita-
kañculīkakucamaṇḍale
gaṇḍalolamaṇīkuṇḍale yuvati
maṇḍale'tha parimaṇḍale |
antarā sakalasundarīyugala-
mindirāramaṇa sañcaran
mañjulāṃ tadanu rāsakelimayi
kañjanābha samupādadhāḥ || 2 ||

vāsudeva tava bhāsamānamiha
rāsakelirasasaurabhaṃ
dūrato'pi khalu nāradāgadita-
mākalayya kutukākulā |
veṣabhūṣaṇavilāsapeśala-

vilāsinīśatasamāvṛtā
 nākato yugapadāgatā viyati
 vegato'tha suramaṇḍalī || 3 ||

veṇunādakṛtatānadānakala-
 gānarāgagatiyojanā-
 lobhanīyamṛdupādapātakṛta-
 tālamelanamanoharam |
 pāṇisaṃkvaṇitakaṅkaṇaṃ ca muhu-
 raṃsalambitakarāmbujaṃ
 śroṇibimbacaladambaram bhajata
 rāsakelīrasaḍambaram || 4 ||

śraddhayā viracitānugānakṛta-
 tāratāramadhurasvare
 nartane'tha lalitāṅgahāra-
 lulitāṅgahāramaṇibhūṣaṇe |
 sammadena kṛtapuṣpavarṣamala-
 munmiṣaddiviṣadāṃ kulam
 cinmaye tvayi nilīyamānamiva
 sammumoha savadhūkulam || 5 ||

svinnasannatanuvallarī tadanu
 kāpi nāma paśupāṅganā
 kāntamaṃsamavalambate sma tava
 tāntibhāramukulekṣaṇā |
 kācidācalitakuntalā nava-
 paṭīrasāraghanasaurabhaṃ
 vañcanena tava sañcucumba
 bhujamañcitorupulakāṅkurā || 6 ||

kāpi gaṇḍabhuvī sannidhāya
 nijagaṇḍamākulitakuṇḍalaṃ
 puṇyapūranidhīranvavāpa tava
 pūgacarvitarasāmṛtam |
 indirāvihṛtimandiraṃ bhuvana-
 sundaraṃ hi naṭanāntare
 tvāmavāpya dadhuraṅganāḥ kimu na
 sammadonmadadaśāntaram || 7 ||

gānamīśa virataṃ krameṇa kila
 vādyamelanamupārataṃ
 brahmasammadarasākulāḥ sadasi
 kevalaṃ nanṛturaṅganāḥ |
 nāvidannapi ca nīvikāṃ kimapi
 kuntalīmapi ca kañculīm
 jyotiṣāmapi kadambakaṃ divi
 vilambitaṃ kimaparaṃ bruve || 8 ||

modasīmni bhuvanaṃ vilāpya
 vihṛtiṃ samāpya ca tato vibho
 kelisammṛditanirmalāṅganava-
 gharmaleśasubhagātmanām |
 manmathāsahanacetasāṃ paśupa-
 yoṣitāṃ sukṛtacodita-
 stāvadākalitamūrtirādadhitha
 māravīraparamotsavān || 9 ||

kelibhedaparilōlitābhirati-
 lālītābhirabalālibhiḥ
 svairamīśa nanu sūrajāpayasi
 cārunāma vihṛtiṃ vyadhāḥ |

kānane'pi ca visāriśītala-
kiśoramārutamanohare
sūnasaurabhamaye vilesitha
vilāsinīśatavimohanam || 10 ||

kāminīriti hi yāminīṣu khalu
kāmanīyakanidhe bhavān
pūrṇasammadarasārṇavaṃ kamapi
yogigamyamanubhāvayan |
brahmaśaṅkaramukhānapīṭha
paśupāṅganāsu bahumānayan
bhaktalokagamanīyarūpa kamanīya
kṛṣṇa paripāhi mām || 11 ||
